

## اسلامي حجاب

اسلامي حجاب پر مسلمانانۀ ښځه باندې د الله تعالى له طرفه فرض کړ شوی دی، چې ستر عبادت دی، اسلامي حجاب د الله تعالى او د هغه د پيغمبر صلی الله عليه وسلم د حکم پر ځای کول دي، او هر چا چې د الله تعالى او د هغه د پيغمبر حکم پر ځای کړ نو هغه لره په دنیا او آخرت کې نیکمرغي او لویه کامیابي ده.

الله پاک فرمایي: [وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقْهُ فَأُولَئِكَ هُمُ الْفَائِزُونَ]<sup>۱</sup>.

ژباړه: او هر څوک چې د الله او د هغه د رسول اطاعت وکړي او له الله نه ووېرېږي او د هغه تقوی اختیار کړي، نو همدغه خلق بری موندونکي دي.

او فرمایي: [الَّذِينَ آمَنُوا وَعَمِلُوا الصَّالِحَاتِ طُوبَى لَهُمْ وَحُسْنُ مَآبٍ]<sup>۲</sup>.

ژباړه: {هغه کسان چې ایمان یې راوړی دی او ښه عملونه یې کړي دي، د دوی لپاره ښه حال دی (د دوی لپاره په دنیا کې پاک او د عزت ژوند دی) او ښه استوګنځای دی (په آخرت کې د دوی لپاره جنت دی)}.

خو دې ته مو باید پام وي چې د هر عبادت د قبول لپاره دوه شرطونه دي:

❖ اخلاص لله سبحانه وتعالى .

❖ اتباع رسول الله صلی الله عليه وسلم.

اخلاص لله، یعنې د حجاب په اغوستلو کې به یې نیت د اسلامي شریعت د حکم پر ځای کول او د الله پاک د رضا حاصل وي.

اتباع رسول الله، یعنې دا چې حجاب به د اسلامي شریعت موافق وي.

او د حجاب حکمت دا دی چې حجاب د مسلمانې ښځې د ایماندارۍ نښه او شعار دی او د حیا، عزت، اکرام او پاکدامنۍ یو کلک دیوال دی چې مسلمانانۀ ښځه د فاسقانو او په زړه ناروغ خلکو له اذیت او ضرر څخه په امن وي.

---

<sup>۱</sup> - سوره النور: ۵۲ .

<sup>۲</sup> - سوره الرعد: ۲۹ .

## د حجاب احكام

### ۱- د ټول بدن پټولو حجاب :

الله سبحانه وتعالى فرمايي: [يَا أَيُّهَا النَّبِيُّ قُلْ لِّزَوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ۚ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۚ وَكَانَ اللَّهُ غَفُورًا رَحِيمًا] <sup>۳</sup>.

ژباړه: {ای پیغمبره! ووايه ته خپلو ښځو، لونو، او د مؤمنانو ښځو ته چې خپل پرونې يا لوی خادرونه پر ځانو خواره کړي دا ډیره غوره کړنلاره ده تر څو وپېژندل شي نو نه به رېږول کيږي (د بدکاره او فاسقو خلکو له ضرر او اذیت رسولو به په امن وي) او الله ښه بخښونکی مهربان دی}.

تفسير ابن كثير د دغه آيت شريف په تفسير کې د رئيس المفسرين ابن عباس رضي الله عنه قول نقلوي ليکي:

عن ابن عباس: أمر الله نساء المؤمنين إذا خرجن من بيوتهن في حاجة أن يغطين وجوههن من فوق رؤوسهن بالجلابيب، ويبدين عيّنًا واحدة.

يعني: الله تعالى مؤمنو ښځو ته دا حکم وکړ چې: کله د ضرورت په وخت کې د کور څخه د باندې وځي نو خپل مخ د پاسه د سر په ټکري پټ کړي او فقط يو سترگه ښکاره کړي.

او د مخ پټول په حجاب کې شامل دي.

عائشه رضي الله عنها وايي: «كَانَ الرُّكْبَانُ يَمُرُّونَ بِنَا وَنَحْنُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ مُحْرِمَاتٌ فَإِذَا حَادَوْا بِنَا سَدَلْتُ إِحْدَانَا جِلْبَابَهَا مِنْ رَأْسِهَا إِلَى وَجْهِهَا فَإِذَا جَاوَزُونَا كَشَفْنَاهُ» <sup>۴</sup>.

ژباړه: مونږ په سورليو د رسول الله صلى الله عليه وسلم سره د حج د سفر لپاره روان وو کله به چې سړي زمونږ له خوا څخه تېرېدل مونږ به مخ پټولو او کله به چې هغوی له مونږ څخه لرې شول نو مونږ به مخ لوڅولو.

د ابوبکر صديق رضي الله عنه لور اسماء رضي الله عنها وايي: «كُنَّا نَغْطِي وَجُوهَنَا مِنَ الرِّجَالِ...» <sup>۵</sup>

<sup>۳</sup> - سورة الاحزاب: ۵۹.

<sup>۴</sup> - رواه ابوداود: ۱۸۳۳، ابن الماجة: ۲۹۳۵، صحيحه ابن خزيمة: ۴/۲۰۳.

ژباړه: مونږ به له (بيگانه) خلكو څخه مخ پټولو.

رسول اكرم صلى الله عليه وسلم ښځو ته حكم كوي چه په طواف كې مخ مه پټوي او دستان له لاسونو لرې كړئ حديث شريف داسې دى: « لا تَنْتَقِبِ الْمَرْأَةُ الْمَحْرِمَةَ، وَلَا تَلْبَسِ الْقُقَازِينَ »<sup>٦</sup>.

نو كه د مخ پټول نه واى ددي حكم وضاحت ته څه ضرورت ؤ؟

د جمهورو فقهاوو په نزد د ځوانې ښځې لپاره د فتني له ويرې د مخ پټول واجب دي:

قال شمس الأمة السرخسي رحمه الله: «حرمة النظر لخوف الفتنة، و خوف الفتنة في النظر الى وجهها، و عامة محاسنها في وجهها أكثر منه الى سائر الأعضاء»<sup>٧</sup>.

ژباړه: د فتني له ويرې څخه بيگانه ښځې ته كتل حرام دي، او مخ ته كتلو كې د فتني ويره ده ځكه چې په مخ كې د ټول بدن له اندامونو څخه زيات زينت دى.

و قال علاء الدين الحنفي رحمه الله: «و تمنع المرأة الشابة من كشف الوجه بين الرجال».

و قال ابن عابدين رحمه الله: «المعنى: تمنع من الكشف لخوف أن يرى الرجال وجهها فتقع فتنة»<sup>٨</sup>.

ژباړه: ځوانه ښځه به بيگانه سړيو ته خپل مخ نه لوڅوي، ځكه چې د سړيو لخوا د بيگانه ښځو مخ كتلو د فتني ويره ده.

و جاء في كتاب المرأة المسلمة: «فقد اتفقت مذاهب الفهاء و جمهور الأمة على انه لا يجوز للنساء الشباب كشف الوجوه و الأكف بين الأجانب، و يستثنى منه العجايز»، لقوله سبحانه وتعالى: [و القواعد من النساء]<sup>٩</sup>.

<sup>٥</sup> - رواه ابن خزيمة: ٤/٢٠٣ و حاكم: ١/٦٢٢ و صحيحه ووافقه الذهبي و صححه الالباني.

<sup>٦</sup> - رواه البخاري.

<sup>٧</sup> - المبسوط: ١٥٢/١٠.

<sup>٨</sup> - حاشيه ابن عابدين: ٢٦١/٢.

<sup>٩</sup> - كتاب امرأة المسلمة: ص ٢٠٢.

ژباړه: يقيناً په دې باندې د فقهاوو او جمهورو امامانو اتفاق دی چې بيگانه خلکو په منځ کې د ځوانو ښځو لپاره د مخ او لاسونو لوڅول جواز نه لري، او د زړو ښځو لپاره باک نه لري.

نو ثابته شوه چې د مخ پټول په حجاب کې شامل دي ځکه چې د مخ لوڅول د بيگانه خلکو په مخ کې د فتني سبب جوړيږي د وينستانو په لوڅولو کې دومره فتنه نشته لکه د مخ په لوڅولو کې ځکه چې د ښايست اصلي ځای مخ دی .

## ۲- د نظر حجاب (د نامحرمو څخه د سترگو حجاب):

سړي به له بيگانه ښځو خپل نظر ساتي او ښځې به له بيگانه سړيو خپل نظر ساتي، لقوله سبحانه وتعالى: **[وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ]**<sup>۱۰</sup>.

ژباړه: او مؤمنانو ښځو ته ووايه چې: خپلې سترگې ټيټې (د نا محرمو څخه خپل نظر وساتي). او په دې اړه د ام سلمه رضی الله عنها مشهور روایت دی چې هغه فرمايي:

زه او ميمونه رضی الله عنها د رسول الله صلی الله عليه وسلم سره وو، چې په دې حال کې ابن ام مکتوم رضی الله عنه راغی دغه وخت د حجاب حکم نازل شوی وو. رسول الله صلی الله عليه وسلم وفرمايل: « اَحْتَجِبَا مِنْهُ » «له هغه څخه ستر وکړئ»، ومو ويل: ای رسول الله: آیا هغه روند سړی نه دی چې مونږ نه ويني او نه مو هم پيژني؟ پيغمبر صلی الله عليه وآله وسلم وفرمايل: « اَفَعَمِيَا وَانِ اَنْتُمَا؟ اَلَسْتُمَا تُبْصِرَانِه؟ »<sup>۱۱</sup> آیا تاسې دواړه هم رندې یاست؟ آیا تاسې هغه نه وينئ؟ .

## ۳- د پښو حجاب:

الله سبحانه وتعالى فرمايي: **[وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ]**<sup>۱۲</sup>.

ژباړه: او پښې دې په زوره نه ږدي تر څو يې پټ کړی ښايست ښکاره شي .

<sup>۱۰</sup> - سورة النور: ۳۱.

<sup>۱۱</sup> - أحمد: (۲۹۶/۴)، و أبو داود (۴۱۱۲)، و الترمذي (۲۷۷۸)، و النسائي في «الكبرى» (۹۲۴۱)، و ابن حبان في «صحيحه» (۵۵۷۵).

<sup>۱۲</sup> - سورة النور: ۳۱.

۴- له نامحرم سره د ضرورت په وخت کې د خبرو حجاب :

الله سبحانه وتعالى فرمايي: [فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا]<sup>۱۳</sup>.

ژباړه: {په ويلو کې نرمي مه کوئ چې په زړه ناروغه خلکو ته به تمه پيدا شي او سمې روغې خبرې کوئ (ځيرې)}.

يعني: که د حاجت په وخت کې تاسې له نامحرمو سره په نرمه، خندرويه او جذابه لهجه خبرې وکړئ د بد کارو او فاسقو په زړه کې به دا تمه پيدا شي چې کواکې هغه زما سره د مينې او علاقې اظهار کوي نو په دې وجه د نامحرمو سره په نرمۍ او جذابه، خندرويه لهجه خبرې مه کوئ.

### د حجاب شرطونه

#### ۱- حجاب بايد ټول بدن پټ کړي:

مسلمانو ښځو ته الله (جل جلاله) داسې حکم کوي (يُدْنِينَ عَلَيْهِنَّ مِنْ جَلَابِيهِنَّ) جلباب همغه درازه جامه ده چه ټول بدن پټوي. نتيجه دا شوه چه شرعي حجاب بايد ټول بدن پټ کړي، او دا لوی ټکری يا چادر به د قميس له پاسه اچوي، داسې نه چې د حجاب د چپې يا لوی قميس له پاسه يو وړوکي ټکری وي چې سينه او نور بدن نه پټوي بلکې د قميس له پاسه به چادري، يا لوی چادر چې مخ هم ورباندې پټ وي اغوندي.

#### ۲- حجاب بايد نازک نه وي:

د حجاب مطلب د بدن ستر دی داسې کومه پرده چې هغه بدن پټ نشي کړای تر پردې لاندې ويښتان، جامي او نور ښکاري هغه ته حجاب نشو ويلای.

#### ۳- حجاب بايد زينتي او د جالب رنگ لرونکی نه وي چه د خلکو انتظار خپل ځان طرف ته جلب کړي:

د حجاب هدف دا دی چه د ښځې زينت او ښايست پټ کړي نو داسې پرده يا حجاب چې هغه د ښځې زينت ته خلک متوجې او جلبوي حجاب نه بلل کيږي، د قرآنکريم حکم دی (وَلَا يُبْدِينَ

<sup>۱۳</sup> - سوره الاحزاب: ۳۲.

زَيْنَتُهُنَّ إِلَّا مَا ظَهَرَ مِنْهَا..) نو باید حجاب د زینت ساتنه وکړي، په نن عصر کې گلداره حجاب چې ډول ډول نقشونه ورباندې شوي وي د اسلامي حجاب موافق نه دی بلکې د اسلامي حجاب خلاف یو فیشن دی.

#### ۴- حجاب باید پراخه وي تنگ نه وي:

ترڅو د بدن لوړې، ټیټې برخې او د فتني ځایونه ښکاره نشي، مخکې مو وویل چې د (کاسیات عاریات) ښځو په اړه سخت وعید راغلی دی، هغه ښځې د جامو با وجود برېښې وي یعنې: تنګې او نری جامې اغوندې د بدن سترې نه ورباندې پټېږي .

#### ۵- د ښځې جامې باید په عطرونه وي لړلې:

چې په نامحرمو یې بوی ولکي تر څو د خلکو د جلب سبب شي ځکه دا عمل حرام دی او ددې عمل په اړه په احادیثو کې شدید الفاظ راغلي دي: رسول الله صلی الله علیه وسلم فرمایي: کله چې ښځه خوشبویي ووهي او د سړیو له ډلې تیرېږي تر څو د هغې دغه ښه بوی خلک حس کړي، پس هغه داسې او هغسې ده، ډیره سخته او شدیدې وینا او په بل لفظ پس هغه زناکاره ده<sup>۱۴</sup>.

#### ۶- د ښځې جامې باید د نر له جامې سره هیڅ مشابهت ونه لري:

ځکه چې په جامه کې د ښځې مشابهت له نر سره او د نر مشابهت له ښځې سره حرام دی. «لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الرَّجُلَ يَلْبَسُ لِبْسَةَ الْمَرْأَةِ وَالْمَرْأَةَ تَلْبَسُ لِبْسَةَ الرَّجُلِ»<sup>۱۵</sup>. ژباړه: رسول الله صلی الله علیه وسلم په هغه سړی لعنت فرمائلی دی چې د ښځو په شان جامې اغوندي او په هغه ښځه چې د نر په شان جامې اغوندي.

لکه: د نارینه بوتونو اغوستل او یا هم د خويندو لپاره د پطلون اغوستل .

و با الله توفیق

حمدالله "شاکري"

<sup>۱۴</sup> - رواه ابوداود .

<sup>۱۵</sup> - رواه ابوداود.